

Il-Vara l-Kbira li għamel id-dilettant Mosti Gio Maria Fenech

Joseph Borg


Gio Maria Fenech twieled il-Mosta fl-1883. Nafu li sa minn kmieni f'żoghżitu kien ibiegh il-hobż tant li baqa' maghruf bhala 'Ġamri tal-hobż'. Kien jgħix mal-familja kbira li kellu f'numru 31, Triq il-Kungress Ewkaristiku, fejn kellu l-forn, meghjun minn martu Tereza u wliedu stess.

Ġamri kien imur ibiegh il-hobż biż-żiemel 'l barra mill-Mosta, saħansitra sa l-inħawi ta' tarf il-Hamrun fejn illum hemm Santa Venera. Wieħed mill-parruċċani tiegħu ma kien hadd għajr il-famuż statwarju Malti Karlu Darmanin. Issa, dan Karlu Darmanin (1825-1909), lejn l-aħħar snin ta' ħajtu, mill-Isla kien mar joqqhod f'tarf Triq Irjali l-Hamrun (illum Santa Venera). Mhux għageb mela, li Ġamri, miġbud kif kien lejn l-arti tal-kartapesta sa minn żoghżitu, filwaqt li kien ibiegh xi ħobża lil Darmanin, kien iħobb jieqaf xi ffit fl-istudju ta' dan l-imghallem kbir filwaqt li dan kien ikun qed jaħdem xi waħda mill-istatwi tiegħu u hemmhekk jgħidu xi kelma flimkien.

Jien stess li qed nikteb, niftakar li darba smajt lil Ġamri jghid li Darmanin kien iħobb jurih il-forma ta' wiċċ id-Duluri li kellu mdendla fil-hanut u kien jgħidli li xi darba xtaq jagħmel statwa oħra tad-Duluri li tkun taqbel iżjed mas-sett tal-vari tal-Ġimgha l-Kbira tal-Mosta. Dan minħabba l-fatt li l-ewwel vara tad-Duluri li kien ħadem Darmanin stess kienet naqra żghira paragonata mal-bqija tas-sett tal-vari l-oħra. Izda Darmanin ma rrexxilux jagħmel id-Duluri li kellu fi ħsiebu li xi darba jagħmel għall-Mosta għax miet fis-26 ta' Novembru fl-għomor ta' 84 sena. Intant l-istatwa tad-Duluri, dik li għandna illum, saret mil-lavrant Qormi li kellu Darmanin, Karmnu Mallia fl-1918.

Ġamri tant kien dilettant li l-intrata ta' daru kien iħobb jibdilha f'naqra ta' kappella erba' darbiet fis-sena, għall-Ġimgha l-Kbira, għal *Corpus Domini*, għall-Qalb ta' Ġesù u għal Santa Marija.


Niftakar li fi tfuliti meta kont abbat, għall-ħabta tal-bidu tal-ħamsinijiet tas-seklu li għadda, nhar *Corpus* kienet toħroġ il-purcijsjoni Ewkaristika filgħodu wkoll. Matulha kienet tieqaf u tinghata l-Barka Sagramentali, l-ewwel fil-Knisja ta' San Anard, u qabel tidhol il-knisja terġa tinghata minn fuq artal armat apposta fl-intrata ta' Ġamri Fenech.



Kien għamel huwa stess l-istatwi tal-Qalb ta' Ġesù u tal-Qalb ta' Marija li kien jarmahom fiż-żewġ twieqi tal-faċċata ta' daru flimkien ma' xi angli. Dawn kien jarmahom fl-okkażjonijiet taż-żwieġ, festi Ewkaristiċi ta' *Corpus Domini*, u tal-Qalb ta' Ġesù. Bhala Mosti ma kienx jonqos li jarma wkoll għall-festa ta' Santa Marija bi statwa ta' l-Assunta li huwa stess kien ħadem.

Għall-Ġimgha l-Kbira mbagħad, kien jarma l-grupp statwarju mdaqqas tal-Vara l-Kbira b'erba' persunaġġi li tlieta minnhom kien ħadimhom hu, jiġifieri d-Duluri, San Ġwann u l-Madalena. Dawn kien għamilhom fuq dawk tal-Mosta ta' Karlu Darmanin li tant kien jammira. Il-kurċifiss kien akkwistat mill-Knisja Arcipretali.

Huwa fatt maghruf fostna l-Mostin, li lejn nofs l-ghoxrinijiet tas-seklu li għadda, il-vari tal-Ġimgha l-Kbira kellhom bżonn min jiżbogħhom mill-ġdid. Hadd ma' jiftakar li xi darba kienu nżebgħu minn meta deheru fostna. Kien tqabba biex





Il-Kurċifiss - xogħol ta' Vincenzo Cremona

jżbogħhom Ġamri Fenech. Tax-xogħol tiegħu Ġamri ma' kien ha xejn. Huwa kien talab biss li jagħtuh Kurċifiss imdaqqas bil-ġogi li kien jinsab abbandunat fil-kannierja tar-Rotunda.

Originarjament, dan il-Kurċifiss kien sar għal waqt il-Priedka tat-Tliet Sighat li kienet issir nhar il-Ġimgħa l-Kbira għall-habta tal-bidu tas-seklu li għadda. Dan il-Kurċifiss kien xogħol statwarju msemmi ieħor, Vincenzo Cremona (1815-1912). Kien sar bil-ġogi biex wara l-Priedka tat-Tliet Sighat jinqala' u jitnizzel minn fuq is-salib f'cerimonja b'tifkira tad-depożizzjoni ta' Kristu min fuq is-Salib.


Intant, wara numru ta' snin, din iċ-ċerimonja nqatgħet u l-Kurċifiss bil-ġogi, ta' Cremona, sab ruħu abbandunat fil-Kannierja sakemm akkwistat GioMaria Fenech. Dan dritt ġietu l-idea li b'dan il-Kurċifiss ikun jista' jgħaqqad il-grupp statwarju tal-Vara l-Kbira li jkun jista' jarmaha f'daru għall-Ġimgħa l-Kbira filwaqt li jesponiha għall-pubbliku. Kemm dam jarma din l-istatwa ma nafx imma niftakar li rajtha armata fl-intrata ta' daru fl-okkażjoni tal-Ġimgħa l-Kbira ta' xi waħda mill-aħħar snin li esponiha għall-pubbliku fi Triq il-Kungress Ewkaristiku.

Ġara imma li, bħalma wisq jiġri fil-hajja, li Ġamri kiber fis-snin u dawn id-drawwiet sbieħ kellhom jieqfu.

Ġanni miet nhar it-22 ta' Mejju 1969 fl-età ta' 86 sena bil-Vara l-Kbira u l-affarijiet l-oħra li kien ha dem u li kien jarma, jgħaddu għand uliedu li għal bosta snin wara, żammewhom b'tifkira ta' missierhom fl-istess dar fejn hadimhom.

Tnejn mid-disa' uliedu harġu bħal missierhom dilettanti tax-xogħol tal-kartapesta. Xogħol ibnu Ġużeppi huma s-sett statwi tal-Ġimgħa l-Kbira, maħdumin fuq dawk tal-Mosta, li rajnihom armati fil-Kappella ta' l-Oratorju Qalb ta' Ġesù. Tifkira ta' ibnu Manwel hija l-istatwa ta' San Anton Abbati li tinsab meqjuma fil-knisja ddedikata lilu ġewwa l-Mosta u l-oħra ta' Santa Marija Assunta li tinsab fil-MUSEUM tas-Subien. Jerġa', iben Manwel, Alessio, ha regħ bħal missieru u nannuh, dilettant tal-kartapesta, u hafna huma l-istatwi sbieħ tiegħu li ha dem għal-dilettanti Mostin oħrajn.

Intant, wara daż-żmien kollu, il-Vara l-Kbira ta' Ġamri tal-hobż kellha tibqa' qawwija u sħiħa ġewwa l-Mosta, wara li l-werrieta ta' GioMaria Fenech kellhom ibiegħuha. Flimkien ma' l-istatwi tal-Qalb ta' Ġesù u l-Qalb ta' Marija li ha dem huwa wkoll u ventartal li kien jarma, il-Vara l-Kbira għaddiet għand il-Perit Mosti Chris Grech li jgħożż b'entużjażmu dak kollu li hu Mosti.



L-istatwi tal-Qalb ta' Marija u l-Qalb ta' Ġesù li għamel Ġamri Fenech

Riferezi

A. Bonnici, *San Pawl il-Baħar - Parroċċa f'għeħ il-Madonna tad-Duluri* (Malta), 21, 22.

R. Mifsud Bonnici, *Dizzjunarju Bijo-Biblijografiku Nazzjonali* (Malta, 1960), 148, 159.

Ha jr ukoll lil Ġużeppi bin Manwel Fenech u Felix Ġużepp Fenech li għaddewli xi tagħrif dwar Ġamri, in-nannu tagħhom.